

हिन्दी प्रादेशिक समाचार
आकाशवाणी चंडीगढ़
(तिथि 25 जनवरी 2026, समय 18:10 (10 मिनट))

- प्रधानमंत्री नरेंद्र मोदी ने उद्योग और स्टार्टअप उद्यमों से गुणवत्ता पर ज़ोर देने की अपील की।
- श्री मोदी ने 18 वर्ष के युवाओं से मतदाता के रूप में पंजीकृत होने का आग्रह किया।
- हरियाणा के मुख्यमंत्री नायब सिंह ने पंचकूला जिले की 14 गौशालाओं में चारे के लिए एक करोड़, 22 लाख रुपये से अधिक अनुदान राशि के चेक वितरित किए।
- देशभर में राष्ट्रीय मतदाता दिवस मनाया गया।
- राष्ट्रपति द्रौपदी मुर्मू ने निरंतर चुनाव सुधारों के लिए निर्वाचन आयोग के प्रयासों की सराहना की।
- राष्ट्रपति द्रौपदी मुर्मू गणतंत्र दिवस की पूर्व संध्या पर आज शाम 7 बजे राष्ट्र को संबोधित करेंगी।

प्रधानमंत्री नरेन्द्र मोदी ने उद्योग और स्टार्टअप उद्यमों से गुणवत्ता पर जोर देने की अपील की है। आज आकाशवाणी से मन की बात कार्यक्रम में अपने विचार साझा करते हुए श्री मोदी ने लोगों से देश में निर्मित हर वस्तु की गुणवत्ता में सुधार लाने का संकल्प लेने का आग्रह किया।

प्रधानमंत्री ने स्टार्टअप इंडिया की सफलता का उल्लेख करते हुए कहा कि युवाओं के अन्वेषण इतिहास रच रहे हैं।

श्री मोदी ने पर्यावरण संरक्षण और एक पेड़ मा के नाम कार्यक्रम की याद भी दिलाई। उन्होंने तमसा नदी को प्रदूषण मुक्त करने का जिक्र करते हुए कहा -

आज मनाए जा रहे राष्ट्रीय मतदाता दिवस पर श्री मोदी ने मतदान प्रक्रिया में शामिल और लोकतंत्र को जमीनी स्तर पर मजबूत करने में लगे सभी लोगों की सराहना की। श्री मोदी ने युवाओं से मतदाता के रूप में पंजीकृत होने का आग्रह भी किया। गणतंत्र दिवस समारोह का उल्लेख करते हुए प्रधानमंत्री ने कहा देश का संविधान गणतंत्र दिवस पर ही अस्तित्व में आया।

श्री मोदी ने भजन क्लबिंग का उल्लेख करते हुए कहा कि भजन और कीर्तन सदियों से भारतीय संस्कृति की आत्मा रहे हैं। आज के युवा ने इस भक्तिभाव को अपने अनुभव और जीवन शैली में शामिल किया है। इस सोच ने एक नए सांस्कृतिक रुझान को जन्म दिया है। श्री मोदी ने कहा कि लोग देश-विदेश में भारत की संस्कृति को प्रोत्साहन देने के लिए जी जान से प्रयास कर रहे हैं। श्री मोदी ने कई उदाहरण देकर लोगों को श्री अन्न के उपयोग के लिए भी प्रेरित किया।

भारतीय जनता पार्टी के प्रदेश अध्यक्ष मोहन लाल बड़ौली ने आज गुरुग्राम में मन की बात कार्यक्रम सुना। श्री बड़ौली ने कहा कि प्रधानमंत्री का मन की बात कार्यक्रम जन-जन को जोड़ने, सकारात्मकता जगाने और राष्ट्र निर्माण में सहभागिता का संकल्प दृढ़ करने वाला सशक्त संवाद है। यह संवाद हर भारतीय को कर्म, कर्तव्य और करुणा के मार्ग पर प्रेरित करता है।

हरियाणा के मुख्यमंत्री नायब सिंह सैनी ने आज अपने जन्मदिन पर पंचकूला जिले की 14 गौशालाओं में चारे के लिए 1 करोड़ 22 लाख 46 हजार रुपये की अनुदान राशि के चेक वितरित किए। माता मनसा देवी गौधाम में आयोजित कार्यक्रम में उन्होंने सकेतड़ी की पहाड़ी पर स्थित प्राचीन शिव मंदिर के कच्चे रास्ते को पक्का करने के लिए 20 लाख रुपये की राशि देने की घोषणा भी की। मुख्यमंत्री ने अपनी धर्मपत्नी श्रीमती सुमन सैनी सहित माता मनसा देवी गौधाम में गौ सेवा भी की और गौ पूजन भी किया। इससे पहले मुख्यमंत्री ने पंचकूला के शिशु गृह में बच्चों को मिठाई खिलाई और वृद्धाश्रम में बुजुर्गों से आशीर्वाद लिया।

देशभर में आज राष्ट्रीय मतदाता दिवस मनाया गया। राष्ट्रपति द्रौपदी मुर्मू ने नई दिल्ली में राष्ट्रीय मतदाता दिवस समारोह की अध्यक्षता की। राष्ट्रपति ने निरंतर चुनाव सुधारों के लिए निर्वाचन आयोग के प्रयासों की सराहना की और कहा कि मतदान का अधिकार जितना महत्वपूर्ण है, उतना ही अधिक महत्वपूर्ण यह भी है कि लोग जिम्मेदारी के साथ अपना कर्तव्य समझकर मतदान करें। श्रीमती मुर्मू ने लोकतंत्र को मजबूत करने में मतदाताओं के योगदान की सराहना करते हुए कहा -

मैं आशा करती हूँ कि अपने मतदाधिकार का प्रयोग करते हुए हमारे मतदाता अपनी राजनीतिक जागरूकता का परिचय देते रहेंगे और निर्वाचन पद्धति के माध्यम से हमारे लोकतंत्र को और अधिक शक्ति प्रदान करते रहेंगे। मतदान केवल राजनीतिक अभिव्यक्ति नहीं है। यह निर्वाचन के लोकतांत्रिक प्रक्रिया में नागरिकों की आस्था का प्रतिबिंब है। यह प्रत्येक नागरिक द्वारा अपनी आकांक्षाओं को व्यक्त करने का माध्यम भी है।

इस अवसर पर मुख्य निर्वाचन आयुक्त ज्ञानेश कुमार ने कहा कि आयोग की प्रत्येक पहल, नीति और निर्णय का केंद्र हमेशा से ही देश का मतदाता रहा है।

आकाशवाणी के समाचार सेवा प्रभाग को मतदाता जागरूकता के सर्वश्रेष्ठ अभियान के लिए इलेक्ट्रॉनिक रेडियो की श्रेणी में वर्ष 2025 का मीडिया पुरस्कार प्रदान किया गया। आकाशवाणी के महानिदेशक राजीव कुमार जैन ने राष्ट्रपति से यह पुरस्कार ग्रहण किया।

राष्ट्रीय मतदाता दिवस पर केन्द्रीय युवा कार्यक्रम एवं खेल मंत्रालय के अंतर्गत माय भारत चंडीगढ़ ने पंजाब विश्वविद्यालय की एनएसएस इकाई के सहयोग से राज्य-स्तरीय मतदाता जागरूकता पदयात्रा का आयोजन किया जिसमें 756 युवा मतदाताओं ने भाग लिया। इस दौरान और मतदाता शपथ, शपथ चक्र तथा प्रथम-बार मतदाताओं को बैज प्रदान कर सम्मानित किए जाने जैसी गतिविधियों के माध्यम से लोकतांत्रिक मूल्यों के प्रति प्रतिबद्धता दोहराई गई।

राष्ट्रपति द्रौपदी मुर्मू गणतंत्र दिवस की पूर्व संध्या पर आज राष्ट्र को संबोधित करेंगी। आकाशवाणी के सभी राष्ट्रीय चैनल पर इसका प्रसारण शाम सात बजे से होगा। दूरदर्शन के सभी चैनल हिंदी और अंग्रेजी में इसे प्रसारित करेंगे। बाद में दूरदर्शन के क्षेत्रीय चैनलों पर प्रादेशिक भाषाओं में भी इसका प्रसारण होगा। आकाशवाणी भी रात साढ़े 9 बजे से अपने क्षेत्रीय चैनलों पर राष्ट्रपति का संबोधन प्रादेशिक भाषाओं में प्रसारित करेगा।

राष्ट्रीय मतदाता दिवस के अवसर पर हरियाणा का राज्य स्तरीय कार्यक्रम अंबाला के एसडी कॉलेज में आयोजित किया गया। कार्यक्रम में मुख्य निर्वाचन अधिकारी ए. श्रीनिवास ने बतौर मुख्य अतिथि शिरकत की। इस अवसर पर मुख्य निर्वाचन अधिकारी ने कहा कि राष्ट्रीय मतदाता दिवस मनाने का मुख्य उद्देश्य अधिक से अधिक पात्र नागरिकों का मतदाता के रूप में पंजीकरण तथा चुनावों के दौरान अधिक से अधिक संख्या में मतदान के लिए प्रेरित करना है। उन्होंने कहा कि भारत निर्वाचन आयोग ने इस बार के थीम-“मेरा भारत मेरा वोट” में भी इस बात पर बल दिया गया है कि मतदान हमारा अधिकार ही नहीं, अपितु राष्ट्र के प्रति परम कर्तव्य भी है।

गणतंत्र दिवस के अवसर पर फरीदाबाद के संयुक्त पुलिस आयुक्त राजेश दुग्गल को विशिष्ट सेवाओं के लिए राष्ट्रपति पुलिस पदक से सम्मानित किया जाएगा। उनके अलावा 12 अन्य पुलिसकर्मियों को सराहनीय सेवाओं के लिए पुलिस पदक से अलंकृत किया जाएगा। सराहनीय सेवाओं के लिए पुलिस पदक से सम्मानित होने वाले अधिकारियों में रोहतक रेंज के पुलिस महानिरीक्षक सिमरदीप सिंह, राज्य अपराध शाखा मुख्यालय में पुलिस अधीक्षक सुनील कुमार, गुरुग्राम के सहायक पुलिस आयुक्त, सुखबीर सिंह कई निरीक्षक, उप-निरीक्षक और सहायक उप निरीक्षक शामिल हैं। हरियाणा पुलिस महानिदेशक अजय सिंघल ने पदक पाने वाले पुलिस के अधिकारियों व कर्मचारियों को बधाई दी है। श्री सिंघल ने कहा कि उनके अथक एवं निरंतर प्रयासों को राष्ट्रीय स्तर पर मिली पहचान समस्त पुलिस बल के लिए गौरव का विषय है। उन्होंने कहा कि इस उपलब्धि से पुलिस बल के अन्य अधिकारियों व जवानों का भी मनोबल बढ़ेगा।
